

५२८/३०

श्रीहरिः

श्रीरामचरितमगलान्तर्गत

सुन्दरकाण्ड—मूल



गीताप्रेस, गोरखपुर

सं० २००० से २०१६ तक ४,७५,०००

सं० २०१७ पौडश संस्करण ५०,०००

५,२५,०००

कुल पाँच लाख पचीस हजार

मूल्य .०६ (छः नये पैसे)

मुद्रक तथा प्रकाशक—हनुमानप्रसाद पोद्दार, गीताप्रेस, गोरखपुर

श्रीगणेशाय नमः

श्रीजानकीवल्लभो विजयते

श्रीरामचरितमानसान्तर्गत

सुन्दरकाण्ड—मूल

—ॐ—

श्लोक

शान्तं शाश्वतमप्रमेयमनघं निर्वाणशान्तिप्रदं
ब्रह्माशम्भुफणीन्द्रसेव्यमनिशं वेदान्तवेद्यं विभुम् ।
रामाख्यं जगदीश्वरं सुरगुरुं मायामनुष्यं हरिं
वन्देऽहं करुणाकरं रघुवरं भूपालचूडामणिम् ॥ १ ॥

नान्या स्पृहा रघुपते हृदयेऽस्मदीये

सत्यं वदामि च भवानखिलान्तरात्मा ।

भक्तिं प्रयच्छ रघुपुङ्गव निर्भरां मे

कामादिदोषरहितं कुरु मानसं च ॥ २ ॥

अतुलितबलधामं हेमशैलाभदेहं

दनुजवनकृशालुं ज्ञानिनामग्रगण्यम् ।

सकलगुणनिधानं वानराणामधीशं

रघुपतिप्रियभक्तं वातजातं नमामि ॥ ३ ॥

जामवंत के वचन सुहाए । सुनि हनुमंत हृदय अति भाए ॥

तब लगि मोहि परिखेहु तुम्ह भाई । सहि दुख कंद मूल फल खाई ॥

जब लगि आवौ सीतहि देखी । होइहि काजु मोहि हरष बिसेषी ॥

यह कहि नाइ सबन्हि कहूँ माथा । चलेउ हरषि हियँ धरि रघुनाथा ॥
 सिंधु तीर एक भूधर सुंदर । कौतुक कूदि चढ़ेउ ता ऊपर ॥
 बार बार रघुवीर सँभारी । तरकेउ पवन तनय बल भारी ॥
 जेहि गिरि चरन देखि हनुमंता । चलेउ सो गा पाताल तुरंता ॥
 जिमि अमोघ रघुपति कर बाना । एही भाँति चलेउ हनुमाना ॥
 जलनिधि रघुपति दूत बिचारी । तैं मैनाक होहि श्रमहारी ॥
 दो०—हनूमान तेहि परसा कर पुनि कीन्ह प्रनाम ।

राम काजु कीन्हें बिनु मोहि कहाँ विश्राम ॥ १ ॥
 जात पवनसुत देवन्ह देखा । जानैं कहूँ बल बुद्धि बिसेषा ॥
 सुरसा नाम अहिन्ह कै माता । पठइन्हि आइ कही तेहिं बाता ॥
 आजु सुरन्ह मोहि दीन्ह अहारा । सुनत वचन कह पवनकुमारा ॥

राम काजु करि फिरि मैं आवौ । सीता कह सुधि प्रभुहि सुनावौ ॥
 तब तब बदन पैठिहउँ आई । सत्य कहउँ मोहि जान दे माई ॥
 कदनेहुँ जतन देइ नहिं जाना । प्रससि न मोहि कहेउ हनुमाना ॥
 जोजन भरि तेहिं बदनु पसारा । कपि तनु कीन्ह दुगुन विस्तारा ॥
 सोरह जोजन मुख तेहिं ठयऊ । तुरत पवनसुत वत्तिस भयऊ ॥
 जस जस सुरसा बदनु बढ़ावा । तासु दून कपि रूप देखावा ॥
 सत जोजन तेहिं आनन कीन्हा । अति लघु रूप पवनसुत लीन्हा ॥
 बदन पइठि पुनि बाहेर आवा । मागा बिदा ताहि सिरु नावा ॥
 मोहि सुरन्ह जेहि लागि पठावा । बुधि बल मरमु तोर मैं पावा ॥
 दो०—राम काजु सबु करिहहु तुम्ह बल बुद्धि निधान ।

आसिष देइ गई सो हरषि चलेउ हनुमान ॥ २ ॥

निसिचरि एक सिंधु महुँ रहई । करि माया नमु के खग गहई ॥
 जीव जंतु जे गगन उड़ाहीं । जल बिलोकि तिन्ह कै परिछाहीं ॥
 गहई छाँह सक सो न उड़ाई । एहि विधि सदा गगनचर खाई ॥
 सोइ छल हनूमान कहँ कीन्हा । तासु कपटु कपितुरतहि चीन्हा ॥
 ताहि मारि मारुतसुत बीरा । बारिधि पार गयउ मतिधीरा ॥
 तहाँ जाइ देखी वन सोभा । गुंजत चंचरीक मधु लोभा ॥
 नाना तरु फल फूल सुँहाए । खग मृग बृंद देखि मन भाए ॥
 सैल बिसाल देखि एक आगें । ता पर धाइ चढ़ेउ भय त्यागें ॥
 उमा न कछु कपि कै अधिकाई । प्रभु प्रताप जो कालहि खाई ॥
 गिरि पर चढ़ि लंका तेहि देखी । कहि न जाइ अति दुर्ग बिसेषी ॥
 अति उतंग जलनिधि चहु पासा । कनक कोट कर परम प्रकासा ॥

छं०—कनक कोट विचित्र मनि कृत सुंदरायतना घना ।
 चउहट्ट हट्ट सुवट्ट वीथीं चारु पुर बहु विधि बना ॥
 गज वाजि खच्चर निकर पदचर रथ वरुथन्हि को गनै ।
 बहुरूप निसिचर जूथ अतिबल सेन वरनत नहिं बनै ॥ १ ॥

बन बाग उपवन बाटिका सर कूप बापीं सोहहीं ।
 नर नाग सुर गंधर्व कन्या रूप मुनि मन सोहहीं ॥
 कहूँ माल देह विसाल सैल समान अतिबल गंजहीं ।
 नाना अखारेन्ह भिरहिं बहुविधि एक एकन्ह तर्जहीं ॥ २ ॥
 करि जतन भट कोटिन्ह विकट तन नगर चहुँ दिसि रच्छहीं ।
 कहूँ सहिष मानुष धेनु खर अज खल निसाचर भच्छहीं ॥

एहि लागि तुलसीदास इन्ह की कथा कछु एक है कही ।

रघुवीर सर तीरथ सरीरन्ह त्यागि गति पैहहिं सही ॥३॥

दो०—पुर रखवारे देखि बहु कपि मन कीन्ह बिचार ।

अति लघु रूप धरौं निसि नगर करौ पइसार ॥३॥

मसक समान रूप कपि धरी । लंकहि चलेउ सुमिरि नरहरी ॥

नाम लंकिनी एक निसिचरी । सो कह चलेसि मोहि निंदरी ॥

जानेहि नहीं मरमु सठ मोरा । मोर अहार जहाँ लगि चोरा ॥

मुठिका एक महा कपि हनी । रुधिर बमत धरनी ढनमनी ॥

पुनि संभारि उठी सो लंका । जोरि पानि कर बिनय ससंका ॥

जब रावनहि ब्रह्म बर दीन्हा । चलत बिरंचि कहा मोहि चीन्हा ॥

बिकल होसि तैं कपि कै मारे । तब जानेसु निसिचर संघारे ॥

तात मोर अति पुन्य बहूता । देखेउँ नयन राम कर दूता ॥

दो०—तात स्वर्ग अपवर्ग सुख धरिअ तुला एक अंग ।

तूल न ताहि सकल मिलि जो सुख लव सतसंग ॥४॥

प्रविसि नगर कीजे सब काजा । हृदयँ राखि कोसलपुर राजा ॥

गरल सुधा रिपु करहिं मिताई । गोपद सिंधु अनल सितलाई ॥

गरुड सुमेरु रेनु सम ताही । राम कृपा करि चितवा जाही ॥

अति लघु रूप धरेउ हनुमाना । पैठा नगर सुमिरि भगवाना ॥

मंदिर मंदिर प्रति करि सोधा । देखे जहँ तहँ अगनित जोधा ॥

गयउ दसानन मंदिर भाहीं । अति विचित्र कहि जात सो नाहीं ॥

सयन किएँ देखा कपि तेही । मंदिर महुँ न दीखि वैदेही ॥

भवन एक पुनि दीख सुहावा । हरि मंदिर तहँ भिन्न बनावा ॥

दो०—रामायुध अंकित गृह सोभा बरनि न जाइ ।

नव तुलसिका बृंद तहँ देखि हरष कपिराइ ॥५॥

लंका निसिचर निकर निवासा । इहाँ कहाँ सज्जन कर वासा ॥
मन महुँ तरक करै कपि लगा । तेहीं समय बिभीषनु जागा ॥
राम राम तेहिं सुमिरन कीन्हा । हृदयँ हरष कपि सज्जन चीन्हा ॥
एहि सन हठि करिहउँ पहिचानी । साधु ते होइ न कारज हानी ॥
विप्र रूप धरि बचन सुनाए । सुनत बिभीषन उठि तहँ आए ॥
करि प्रनाम पूँछी कुसलाई । बिप्र कहहु निज कथा बुझाई ॥
की तुम्ह हरि दासन्ह महुँ कोई । मोरें हृदय प्रीति अति होई ॥
की तुम्ह रामु दीन अनुरागी । आयहु मोहि करन बड़भागी ॥
दो०—तब हनुमंत कही सब राम कथा निज नाम ।

सुनत जुगल तन पुलक मन भगन सुमिरि गुन ग्राम ॥६॥
सुनहु पवनसुत रहनि हमारी । जिमि दसनन्हि महुँ जीभ बिचारी ॥
तात कबहुँ मोहि जानि अनाथा । करिहहिँ कृपा भानुकुल नाथा ॥

तामस तनु कछु साधन नाहीं । प्रीति न पद सरोज मन माहीं ॥
 अब मोहि भा भरोस हनुमंता । विनु हरि कृपा मिलहिं नहिं संता ॥
 जौ रघुवीर अनुग्रह कीन्हा । तौ तुम्ह मोहि दरसु हठि दीन्हा ॥
 सुनहु विभीषन प्रभु कै रीती । करहिं सदा सेवक पर प्रीती ॥
 कहहु कवन मैं परम कुलीना । कपि चंचल सबहीं विधि हीना ॥
 प्रात लेइ जो नाम हमारा । तेहि दिन ताहि न मिलै अहारा ॥
 दो०—अस मैं अधम सरवा सुनु मोहू पर रघुवीर ।

कीन्ही कृपा सुमिरि गुन भरे विलोचन नीर ॥७॥
 जानतहूँ अस स्वामि विसारी । फिरहिं ते काहे न होहिं दुखारी ॥
 एहि विधि कहत राम गुन ग्रामा । पावा अनिर्वाच्य विश्रामा ॥
 पुनि सब कथा विभीषन कही । जेहि विधि जनकसुता तहूँ रही ॥
 तब हनुमंत कहा सुनु भ्राता । देखी चहउँ जानकी माता ॥

जुगुति बिभीषन सकल सुनाई । चलेउ पवनसुत बिदा कराई ॥
 करि सोइ रूप गयउ पुनि तहवाँ । बन असोक सीता रह जहवाँ ॥
 देखि मनहि महुँ कीन्ह प्रनामा । बैठेहि वीति जात निसि जामा ॥
 कृस तनु सीस जटा एक बेनी । जपति हृदयँ रघुपति गुन श्रेनी ॥
 दो०—निज पद नयन दिएँ मन राम पद कमल लीन ।

परम दुखी भा पवनसुत देखि जानकी दीन ॥ ८ ॥
 तरु पल्लव महुँ रहा लुकाई । करइ विचार करौँ का भाई ॥
 तेहि अवसर रावनु तहँ आवा । संग नारि बहु किएँ बनावा ॥
 बहु बिधि खल सीतहि समुझावा । साम दान भय भेद देखावा ॥
 कह रावनु सुनु सुमुखि सयानी । मंदोदरी आदि सब रानी ॥
 तव अनुचरीं करउँ पन मोरा । एक बार बिलोकु मम ओरा ॥
 तू न धरि ओट कहति बैदेही । सुमिरि अवधपति परम सनेही ॥

सुनु दसमुख खद्योत प्रकासा । कवहुँ कि नलिनी करइ विकासा ॥
 अस मन समुझ कहति जानकी । खल सुधि नहिं रघुवीर बान की ॥
 सठ सूनै हरि आनेहि मोही । अधम निलज्ज लाज नहिं तोही ॥
 दो०—आपुहि सुनि खद्योत सम रामहि भानु समान ।

परुष वचन सुनि काढ़ि असि बोला अति खिसिआन ॥ ९ ॥
 सीता तैं मम कृत अपमाना । कटिहउँ तत्र सिर कठिन कृपाना ॥
 नाहिं त सपदि मानु मम बानी । सुमुखि होति न त जीवन हानी ॥
 स्याम सरोज दाम सम सुंदर । प्रभु भुज करिकर सम दसकंधर ॥
 सो भुज कंठ कि तत्र असि घोरा । सुनु सठ अस प्रवान पन मोरा ॥
 चंद्रहास हरु मम परितापं । रघुपति बिरह अनल संजातं ॥
 सीतल निसित बहसि बर धारा । कह सीता हरु मम दुख भारा ॥
 सुनत वचन पुनि मारन धावा । मयतनयाँ कहि नीति बुझावा ॥

कहेसि सकल निसिचरिन्ह बोलार्इ । सीतहि बहु बिधि त्रासहु जाई ॥
मासु दिवस महुँ कहा न माना । तौ मैं मारबि काढ़ि कृपाना ॥
दो०—भवन गयउ दसकंधर इहाँ पिसाचिनि बृंद ।

सीतहि त्रास देखावहिं धरहिं रूप बहु मंद ॥१०॥
त्रिजटा नाम राञ्छसी एका । राम चरन रति निपुन बिबेका ॥
सवन्हौ बोलि सुनाएसि सपना । सीतहि सेइ करहु हित अपना ॥
सपनें बानर लंका जारी । जातुधान सेना सब मारी ॥
खर आरूढ़ नगन दससीसा । मुंडित सिर खंडित भुज बीसा ॥
एहि बिधि सो दच्छिन दिसि जाई । लंका मनहुँ विभीषन पाई ॥
नगर फिरी रघुबीर दोहाई । तब प्रभु सीता बोलि पठाई ॥
यह सपना मैं कहउँ पुकारी । होइहि सत्य गएँ दिन चारी ॥
तासु बचन सुनि ते सब डरीं । जनकसुता के चरनन्हि परीं ॥

दो०—जहँ तहँ गई सकल तब सीता कर मन सोच ।

मास दिवस बीतें मोहि मारिहि निसिचर पोच ॥११॥

त्रिजटा सन बोलीं कर जोरी । मातु विपति संगिनि तैं मोरी ॥
तजौं देह करु वेगि उपाई । दुसह विरहु अब नहिं सहि जाई ॥
आनि काठ रचु चिता बनाई । मातु अनल पुनि देहि लगाई ॥
सत्य करहि मम प्रीति सयानी । सुनै को श्रवन सूल सम बानी ॥
सुनत वचन पद गहि समुझाएसि । प्रभु प्रताप बल सुजसु सुनाएसि ॥
निसि न अनल मिल सुनु सुकुमारी । अस कहि सो निज भवन सिधारी ॥
कह सीता बिधि भा प्रतिकूल । मिलिहि न पावक मिटिहि न सूला ॥
देखिअत प्रगट गगन अंगारा । अवनि न आवत एकउ तारा ॥
पावकमय ससि स्रवत न आगी । मानहुँ मोहि जानि हतभागी ॥
सुनहि बिनय मम बिटप असोका । सत्य नाम करु हरु मम सोका ॥

नूतन किसलय अनल समाना । देहि अग्नि जनि करहि निदाना ॥
 देखि परम विरहाकुल सीता । सो छन कपिहि कल्प सम वीता ॥
 सो०—कपि करि हृदयँ विचार दीन्हि मुद्रिका डारि तव ।

जनु असोक अंगारदीन्ह हरषि उठि कर गहेउ ॥ १२ ॥
 तब देखी मुद्रिका मनोहर । राम नाम अंकित अति सुंदर ॥
 चकित चितव मुदरी पहिचानी । हरष विषाद हृदयँ अकुलानी ॥
 जीति को सकइ अजय रघुराई । माया तें असि रचि नहिं जाई ॥
 सीता मन विचार कर नाना । मधुर वचन बोलेउ हनुमाना ॥
 रामचंद्र गुन वरनै लगा । सुनतहिं सीता कर दुख भागा ॥
 लागीं सुनै श्रवन मन लाई । आदिहु तें सब कथा सुनाई ॥
 श्रवनामृत जेहिं कथा सुहाई । कही सो प्रगट होति किन भाई ॥
 तब हनुमंत निकट चलि गयऊ । फिरि बैठीं मन बिसमय भयऊ ॥

राम दूत मैं मातु जानकी । सत्य सपथ करुनानिधान की ॥
 यह मुद्रिका मातु मैं आनी । दीन्हि राम तुम्ह कहँ सहिदानी ॥
 नर वानरहि संग कहु कैसें । कही कथा भइ संगति जैसें ॥
 दो०-कपि के वचन सप्रेम सुनि उपजा मन बिस्वास ।

जाना मन क्रम बचन यह कृपासिंधु कर दास ॥ १३ ॥
 हरिजन जानि प्रीति अति गाढ़ी । सजल नयन पुलकावलि बाढ़ी ॥
 बूझत विरह जलधि हनुमाना । भयहु तात मो कहूँ जलजाना ॥
 अब कहु कुसल जाउँ बलिहारी । अनुज सहित सुख भवन खरारी ॥
 कोमलचित कृपाल रघुराई । कपि केहि हेतु धरी निठुराई ॥
 सहज बानि सेवक सुख दायक । कबहुँक सुरति करत रघुनायक ॥
 कबहुँ नयन मम सीतल ताता । होइहहिं निरखि स्याम मृदु गाता ॥
 वचनु न आव नयन भरे वारी । अहह नाथ हौं निपट विसारी ॥

देखि परम बिरहाकुल सीता । बोला कपि मृदु बचन विनीता ॥
 मातु कुसल प्रभु अनुज समेता । तव दुख दुखी सुकृपा निकेता ॥
 जनि जननी मानहु जियँ ऊना । तुम्ह ते प्रेमु राम कै दूना ॥
 दो०—रघुपति कर संदेसु अब सुनु जननी धरि धीर ।

अस कहि कपि गदगद भयउ भरे विलोचन नीर ॥ १४ ॥
 कहेउ राम वियोग तव सीता । मो कहूँ सकल भए विपरीता ॥
 नव तरु किसलय मनहुँ कृसानू । कालनिसा सम निसि ससि भानू ॥
 कुबलय विपिन कुंत बन सरिसा । वारिद तपत तेल जनु बरिसा ॥
 जे हित रहे करत तेइ पीरा । उरग खास सम त्रिविध समीरा ॥
 कहेहू तैं कछु दुख घटि होई । काहि कहौ यह जान न कोई ॥
 तत्व प्रेम कर मम अरु तोरा । जानत प्रिया एकु मनु मोरा ॥
 सो मनु सदा रहत तोहि पाहीं । जानु प्रीति रसु एतनेहि माहीं ॥

प्रभु संदेसु सुनत वैदेही । मगन प्रेम तन सुधि नहिं तेही ॥
 कह कपि हृदयँ धीर धरु माता । सुमिरु राम सेवक सुखदाता ॥
 उर आनहु रघुपति प्रभुताई । सुनि मम वचन तजहु कदराई ॥
 दो०—निसिचर निकर पतंग सम रघुपति वान कृसानु ।

जननी हृदयँ धीर धरु जरे निसाचर जानु ॥१५॥
 जौं रघुवीर होति सुधि पाई । करते नहिं विलंबु रघुराई ॥
 राम वान रवि उएँ जानकी । तम बरुथ कहँ जातुधान कां ॥
 अवहिं मातु मैं जाउँ लवाई । प्रभु आयसु नहिं राम दोहाई ॥
 कल्लुक दिवस जननी धरु धीरा । कपिन्ह सहित अइहहिं रघुवीरा ॥
 निसिचर मारि तोहि लै जैहहिं । तिहुँ पुर नारदादि जसु गैहहिं ॥
 हैं सुत कपि सब तुम्हहि समाना । जातुधान अति भट बलवाना ॥
 मोरें हृदय परम संदेहा । सुनि कपि प्रगट कीन्हि निज देहा ॥

कनक भूधराकार सरीरा । समर भयंकर अतिबल वीरा ॥
 सीता मन भरोस तब भयऊ । पुनि लघु रूप पवनसुत लयऊ ॥
 दो०—सुनु माता साखामृग नहिं बल बुद्धि विसाल ।

प्रभु प्रताप तें गरुड़हि खाइ परम लघु ब्याल ॥१६॥

मन संतोष सुनत कपि बानी । भगति प्रताप तेज बल सानी ॥
 आसिष दीन्हि रामप्रिय जाना । होहु तात बल सील निधाना ॥
 अजर अमर गुननिधि सुत होहु । करहुँ बहुत खुनायक छोहु ॥
 करहुँ कृपा प्रभु अस सुनि काना । निर्भर प्रेम मगन हनुमाना ॥
 बार बार नाएसि पद सीसा । बोला वचन जोरि कर कीसा ॥
 अब कृतकृत्य भयउँ मैं माता । आसिष तब अमोघ विख्याता ॥
 सुनहु मातु मोहि अतिसय भूखा । लागि देखि सुंदर फल रूखा ॥
 सुनु सुत करहिं त्रिपिन रखवारी । परम सुभट रजनीचर भारी ॥

तिन्ह कर भय माता मोहि नाहीं । जौं तुम्ह सुख मानहु मन माहीं ॥

दो०—देखि बुद्धि बल निपुन कपि कहेउ जानकीं जाहु ।

रघुपति चरन हृदयँ धरि तात मधुर फल खाहु ॥१७॥

चलेउ नाइ सिरु पैठेउ वागा । फल खाएसि तरु तोरैँ लगा ॥

रहे तहाँ बहु भट रखवारे । कछु मारेसि कछु जाइ पुकारे ॥

नाथ एक आवा कपि भारी । तेहिँ असोक वाटिका उजारी ॥

खाएसि फल अरु ब्रिटप उपारे । रच्छक मर्दि मर्दि महि डारे ॥

सुनि रावन पठए भट नाना । तिन्हहि देखि गर्जेउ हनुमाना ॥

सब रजनीचर कपि संघारे । गए पुकारत कछु अधमारे ॥

पुनि पठयउ तेहिँ अछकुमारा । चला संग लै सुभट अपारा ॥

आवत देखि ब्रिटप गहि तर्जा । ताहि निपाति महाधुनि गर्जा ॥

दो०—कछु मारेसि कछु मर्देसि कछु मिलएसि धरि धूरि ।

कछु पुनि जाइ पुकारे ग्रथु मर्कट बल भूरि ॥१८॥
सुनि सुत बध लंकेस रिसाना । पठएसि मेघनाद बलवाना ॥
मारसि जनि सुत बाँधेसु ताही । देखिअ कपिहि कहाँ कर आही ॥
चला इंद्रजित अतुलित जोधा । बंधु निघन सुनि उपजा क्रोधा ॥
कपि देखा दारुन भट आवा । कटकटाइ गर्जा अरु धावा ॥
अति बिसाल तरु एक उपारा । विरथ कीन्ह लंकेस कुमार ॥
रहे महाभट ताके संग ॥ गहि गहि कपि मर्दइ निज अंगा ॥
तिन्हहि निपाति ताहि सन बाजा । भिरे जुगल मानहुँ गजराजा ॥
मुठिका मारि चढ़ा तरु जाई । ताहि एक छन मुरुछा आई ॥
उठि बहोरि कीन्हिसि बहु माया । जीति न जाइ प्रभंजन जाया ॥

दो०—ब्रह्म अस्त्र तेहि साँधा कपि मन कीन्ह विचार ।

जौं न ब्रह्मसर मानउँ महिमा मिटइ अपार ॥१९॥

ब्रह्मवान कपि कहँ तेहि मारा । परतिहुँ वार कटकु संघारा ॥
तेहिँ देखा कपि मुरुछित भयऊ । नागपास बाँधेसि लै गयऊ ॥
जासु नाम जपि सुनहु भवानी । भव बंधन काटहिँ नर ग्यानी ॥
तासु दूत कि बंध तरु आवा । प्रभु कारज लागि कपिहिँ बँधावा ॥
कपि बंधन सुनि निश्चिचर धाए । कौतुक लागि सभाँ सत्र आए ॥
दसमुख सभा दीखि कपि जाई । कहि न जाइ कछु अति प्रभुताई ॥
कर जोरें सुर दिसिप विनीता । भृकुटि विलोकत सकल समीता ॥
देखि प्रताप न कपि मन संका । जिमि अहिगन महुँ गरुड असंका ॥

दो०—कपिहि विलोकि दसानन विहसा कहि दुर्वाद ।

सुत वध सुरति कीन्ह पुनि उपजा हृदयँ विषाद ॥२०॥

कह लंकेस कवन तैं कीसा । केहि कैं बल घालेहि बन खीसा ॥
 की धौं श्रवन सुनेहि नहिं मोही । देखउँ अति असंक सठ तोही ॥
 मारे निसिचर केहिं अपराधा । कहु सठ तोहि न प्रान कइ बाधा ॥
 सुनु रावन ब्रह्मांड निकाया । पाइ जासु बल बिरचति माया ॥
 जाकैं बल बिरंचि हरि ईसा । पालत सृजत हरत दससीसा ॥
 जा बल सीस धरत सहसानन । अंडकोस समेत गिरि कानन ॥
 धरइ जो विविध देह सुरत्राता । तुम्ह से सुठन्ह सिखावनु दाता ॥
 हर कोदंड कठिन जेहिं भंजा । तेहि स^{मे}हैत नृप दल मद गंजा ॥
 खर दूषन त्रिसिरा अरु बाली । बघे सकल अतुलित बलसाली ॥
 दो०—जाके बल लवलेस तैं जितेहु चराचर झारि ।

तासु दूत मैं जा करि हरि आनेहु प्रिय नारि ॥२१॥

जानउँ मैं तुम्हारि प्रभुताई । सहसबाहु सन परी लराई ॥
 समर बालि सन करि जसु पात्रा । सुनि कपि वचन बिहसि बिहरावा ॥
 खायउँ फल प्रभु लागी भूँखा । कपि सुभाव तें तोरेउँ रूखा ॥
 सब कैं देह परम प्रिय स्वामी । मारहिं मोहि कुमारग गामी ॥
 जिन्ह मोहि मारा ते मैं मारे । तेहि पर बाँधेउँ तनयँ तुम्हारे ॥
 मोहि न कछु बाँधे कइ लाजा । कीन्ह न्हँ निज प्रभु कर काजा ॥
 विनती करउँ जोरि कर रावन । सुनहु मान तजि मोर सिखावन ॥
 देखहु तुम्ह निज कुलहि विचारी । भ्रम तजि भजहु भगत भय हारी ॥
 जाकैं डर अति काल डेराई । जो सुर असुर चराचर खाई ॥
 तासों वयरु कवहुँ नहिं कीजै । मोरे कहें जानकी दीजै ॥
 दो०—प्रनतपाल रघुनायक करुना सिंधु खरारि ।

गएँ सरन प्रभु राखिहैं तव अपराध विसारि ॥२२॥

राम चरन पंकज उर धरहू । लंका अचल राजु तुम्ह करहू ॥
 रिषि पुलस्ति जसु विमल मयंका । तेहि ससि महुँ जनि होहु कलंका ॥
 राम नाम विनु गिरा न सोहा । देखु विचारि त्यागि मद मोहा ॥
 वसन हीन नहिँ सोह सुरारी । सत्र भूषन भूषित वर नारी ॥
 राम विमुख संपति प्रभुताई । जाइ रङ्गी पाई विनु पाई ॥
 सजल मूल जिन्ह सरितन्ह नाहीं । वरषि गएँ पुनि तवहिँ सुखाहीं ॥
 सुनु दसकंठ कहउँ पन रोपी । विमुख राम त्राता नहिँ कोपी ॥
 संकर सहस विष्णु अज तोही । सकहिँ न राखि राम कर द्रोही ॥
 दो०—मोहमूल बहु झूल प्रद त्यागहु तम अभिमान ।

भजहु राम रघुनायक कृपा सिंधु भगवान ॥२३॥
 जदपि कही कपि अति हित बानी । भगति विवेक विरति नय सानी ॥
 बोला बिहसि महा अभिमानी । मिला हमहि कपि गुर बड़ ग्यानी ॥

मृत्यु निकट आई खल तोही । लागेसि अघम सिखावन मोही ॥
 उलटा होइहि कह हनुमाना । मतिभ्रम तोर प्रगट मैं जाना ॥
 सुनि कपिवचन बहुत खिसिआना । वेगि न हरहु मूढ़ कर प्राणा ॥
 सुनत निसाचर मारन धाए । सचिवन्ह सहित विभीषनु आण ॥
 नाइ सीस करि विनय बहूता । नीति विरोध न मारिअ दूता ॥
 आन दंड कलु करिअ गोसाँई । सबहीं कहा मंत्र भल भाई ॥
 सुनत विहसि बोला दसकंधर । अंग भंग करि पठइअ बंदर ॥
 दो०—कपि कै ममता पूँछ पर सबहि कहउँ समुझाइ ।

तेल वोरि पट बाँधि पुनि पावक देहु लगाइ ॥२४॥
 पूँछहीन वानर तहँ जाइहि । तब सठ निज नाथहि लइ आइहि ॥
 जिन्ह कै कीन्हिसि बहुत बड़ाई । देखउँ मैं तिन्ह कै प्रभुताई ॥
 वचन सुनत कपि मन मुसुकाना । भइ सहाय सारद मैं जाना ॥

जातुधान सुनि रावन वचना । लागे रचै मूढ़ सोइ रचना ॥
 रहा न नगर वसन घृत तेल । बाढ़ीं पूँछ कीन्ह कपि खेला ॥
 कौतुक कहँ आए पुरवासी । मारहिं चरन करहिं बहु हाँसी ॥
 बाजहिं ढोल देहिं सब तारी । नगर फेरि पुनि पूँछ प्रजारी ॥
 पावक जरत देखि हनुमंता । भयउ परम लघु रूप तुरंता ॥
 निबुकि चढ़ेउ कपि कनक अटारीं । भई सभित निसाचर नारीं ॥
 दो०—हरि प्रेरित तेहि अवसर चले मरुत उनचास ।

अट्टहास करि गर्जा कपि बढ़ि लाग अकास ॥२५॥
 देह त्रिसाल परम हरुआई । मंदिर तें मंदिर चढ़ धाई ॥
 जरइ नगर भा लोग बिहाला । झपट लपट बहु कोटि कराला ॥
 तात मातु हा सुनिअ पुकारा । एहिं अवसर को हमहि उबारा ॥
 हम जो कहा यह कपि नहिं होई । बानर रूप धरें सुर कोई ॥

साधु अवग्या कर फलु ऐसा । जरइ नगर अनाथ कर जैसा ॥
 जारा नगरु निमिष एक माहीं । एक विभीषन कर गृह नाहीं ॥
 ता कर दूत अनल जेहि सिरिजा । जरा न सो तेहि कारन गिरिजा ॥
 उलटि पलटि लंका सब जारी । कूदि परा पुनि सिंधु मझारी ॥
 दो०—पूँछ बुझाइ खोइ श्रम धरि लघु रूप बहोरि ।

जनकसुता कें आगें ठाढ़ भयउ कर जोरि ॥२६॥
 मातु मोहि दीजे कछु चीन्हा । जैसे रघुनायक मोहि दीन्हा ॥
 चूड़ामनि उतारि तब दयऊ । हरष समेत पवनसुत लयऊ ॥
 कहेउ तात अस मोर प्रनामा । सब प्रकार प्रभु पूरनकामा ॥
 दीन दयाल विरिदु संभारी । हरहु नाथ मम संकट भारी ॥
 तात सकसुत कथा सुनाएहु । बान प्रताप प्रभुहि समुझाएहु ॥

मास दिवस महुँ नाथु न आवा । तौ पुनि मोहि जिअत नहिं पावा ॥
कहु कपि केहि विधि राखौं प्राणा । तुम्हहू तात कहत अब जाना ॥
तोहि देखि सीतलि भइ छाती । पुनि मो कहुँ सोइ दिनु सो राती ॥
दो०—जनकसुतहि समुझाइ करि बहुविधि धीरजु दीन्ह ।

चरन कमल सिरु नाइ कपि गवनु राम पहिं कीन्ह ॥२७॥
चलत महाधुनि गर्जेसि भारी । गर्भ स्रवहिं सुनि निसिचर नारी ॥
नाधि सिंधु एहि पारहि आवा । सबद किलिकिला कपिन्ह सुनावा ॥
हरपे सब विलोकि हनुमाना । नूतन जन्म कपिन्ह तब जाना ॥
मुख प्रसन्न तन तेज विराजा । कीन्हेसि रामचंद्र कर काजा ॥
मिले सकल अति भए सुखारी । तलफत मीन पाव जिमि बारी ॥
चले हरषि रघुनायक पासा । पूँछत कहत नवल इतिहासा ॥

तब मधुवन भीतर सब आए । अंगद संमत मधु फल खाए ॥
रखवारे जब वरजन लागे । मुष्टि प्रहार हनत सब भागे ॥
दो०—जाइ पुकारे ते सब वन उजार जुवराज ।

सुनि सुग्रीव हरष कपि करि आए प्रभु काज ॥२८॥
जौं न होति सीता सुधि पाई । मधुवन के फल सकहिं कि खाई ॥
यहि विधि मन विचार कर राजा । आइ गए कपि सहित समाजा ॥
आइ सबन्हि नाचा पद सीसा । मिलेउ सबन्हि अति प्रेम कपीसा ॥
पूँछी कुसल कुसल पद देखी । राम कृपाँ भा काजु विसेषी ॥
नाथ काजु कीन्हैउ हनुमाना । राखे सकल कपिन्ह के प्राणा ॥
सुनि सुग्रीव बहुरि तेहि मिलेऊ । कपिन्ह सहित रघुपति पहिं चलेऊ ॥
राम कपिन्ह जब आवत देखा । किएँ काजु मन हरष विसेषा ॥

फटिक सिला बैठे द्वौ भाई । परे सकल कपि चरन्हि जाई ॥

दो०—प्रीति सहित सब भेटे रघुपति करुना पुंज ।

पूँछी कुसल नाथ अब कुसल देखि पद कंज ॥२९॥

जामवंत कह सुनु रघुराया । जा पर नाथ करहु तुम्ह दाया ॥

ताहि सदा सुभ कुसल निरंतर । सुर नर मुनि प्रसन्न ता ऊपर ॥

सोइ बिजई बिनई गुन सागर । तासु सुजसु त्रैलोक उजागर ॥

प्रभु कीं कृपा भयउ सबु काजू । जन्म हमार सुफल भा आजू ॥

नाथ पवनसुत कीन्हि जो करनी । सहसहुँ मुख न जाइ सो बरनी ॥

पवनतनय के चरित सुहाए । जामवंत रघुपतिहि सुनाए ॥

सुनत कृपानिधि मन अति भाए । पुनि हनुमान हरषि हियँ लाए ॥

कहहु तात केहि भाँति जानकी । रहति करति रच्छा स्वप्नान की ॥

दो०—नाम पाहरू दिवस निसि ध्यान तुम्हार कपाट ।

लोचन निज पद जंत्रित जाहिं प्रान केहिं वाट ॥३०॥

चलत मोहि चूड़ामनि दीन्ही । रघुपति हृदयँ लाइ सोइ लीन्ही ॥

नाथ जुगल लोचन भरि वारी । वचन कहे कछु जनककुमारी ॥

अनुज समेत गहेहु प्रभु चरना । दीनबंधु प्रनतारति हरना ॥

मन क्रम वचन चरन अनुरागी । केहिं अपराध नाथ हौं त्यागी ॥

अवगुन एक मोर मैं माना । विछुरत प्रान न कीन्ह पयाना ॥

नाथ सो नयनन्हि को अपराधा । निसरत प्रान करहिं हठि बाधा ॥

विरह अगिनि तनु तूल समीरा । खास जरइ छन माहिं सरीरा ॥

नयन स्रवहिं जलु निज हित लागी । जरै न पाव देह विरहागी ॥

सीता कै अति विपति विसाला । विनहिं कहें भलि दीनदयाला ॥

दो०—निमिष निमिष करुनानिधि जाहिं कलप सम वीति ।

बेगि चलिअ प्रभु आनिअ भुज बल खल दल जीति ॥३१॥

सुनि सीता दुख प्रभु सुख अयना । भरि आए जल राजिव नयना ॥
वचन कायँ मन मम गति जाही । सपनेहुँ बूझिअ बिपति कि ताही ॥
कह हनुमंत बिपति प्रभु सोई । जब तव सुमिरन भजन न होई ॥
केतिक दात प्रभु जातुधान की । रिपुहि जीति आनिबी जानकी ॥
सुनु कपि तोहि समान उपकारी । नहिं कोउ सुर नर मुनि तनु धारी ॥
प्रति उपकार करौं का तोरा । सनमुख होइ न सकत मन मोरा ॥
सुनु सुत तोहि उरिन मैं नाहीं । देखेउँ करि बिचार मन माहीं ॥
पुनि पुनि कपिहि चितव सुरत्राता । लोचन नीर पुलक अति गाता ॥

दो०—सुनि प्रभु वचन बिलोकि मुख गात हरषि हनुमंत ।

चरन परेउ प्रेमाकुल त्राहि त्राहि भगवंत ॥३२॥

बार बार प्रभु चहइ उठावा । प्रेम मगन तेहि उठव न भावा ॥
 प्रभु कर पंकज कपि केँ सीसा । सुमिरि सो दसा मगन गौरीसा ॥
 सावधान मन करि पुनि संकर । लागे कहन कथा अति सुंदर ॥
 कपि उठाइ प्रभु हृदयँ लगावा । कर गहि परम निकट बैठवा ॥
 कहु कपि रावन पालित लंका । केहि विधि दहेउ दुर्ग अति वंका ॥
 प्रभु प्रसन्न जाना हनुमाना । बोला वचन विगत अभिमाना ॥
 साखामृग कै बड़ि मनुसाई । साखा तें साखा पर जाई ॥
 नाथि सिंधु हाटकपुर जारा । निसिचरगन वधि विपिन उजारा ॥
 सो सब तव प्रताप रघुराई । नाथ न कछु मोरि प्रभुताई ॥
 दो०—ता कहूँ प्रभु कछु अगम नहिं जा पर तुम्ह अनुकूल ।

तव प्रभावं बड़वानलहि जारि सकइ खलु तूल ॥३३॥
 नाथ भगति अति सुखदायनी । देहु कृपा करि अनपायनी ॥

सुनि प्रभु परम सरल कपि वानी । एवमस्तु तब कहेउ भवानी ॥
 उमा राम सुभाउ जेहि जाना । ताहि भजनु तजि भाव न आना ॥
 यह संवाद जासु उर आवा । रघुपति चरन भगति सोइ पावा ॥
 सुनि प्रभु बचन कहहि कपि बृंदा । जय जय जय कृपाल सुखकंदा ॥
 तब रघुपति कपिपतिहि बोलावा । कहा चलै कर करहु बनावा ॥
 अब बिलंबु केहि कारन कीजे । तुरत कपिन्ह कहूँ आयसु दीजे ॥
 कौतुक देखि सुमन बहु वरषी । नभ तें भवन चले सुर हरषी ॥
 दो०—कपिपति बेगि बोलाए आए जूथप जूथ ।

नाना वरन अतुल बल बानर भालु वरूथ ॥३४॥
 प्रभु पद पंकज नावहिं सीसा । गर्जहिं भालु महाबल कीसा ॥
 देखी राम सकल कपि सेना । चितइ कृपा करि राजिव नैना ॥
 राम कृपा बल पाइ कपिंदा । भए पच्छजुत मनहुँ गिरिंदा ॥

हरषि राम तव कीन्ह पयाना । सगुन भए सुंदर सुभ नाना ॥
 जासु सकल मंगलमय कीती । तासु पयान सगुन यह नती ॥
 प्रभु पयान जाना वैदेहीं । फरकि वाम अँग जनु कहि देहीं ॥
 जोइ जोइ सगुन जानकिहि होई । असगुन भयउ रावनहि सोई ॥
 चला कटकु को वरनै पारा । गर्जहि वानर भालु अपारा ॥
 नख आयुध गिरि पादपधारी । चले गगन महि इच्छाचारी ॥
 केहरिनाद भालु कापि करहीं । डगमगाहि दिग्गज चिकरहीं ॥
 छं०—चिकरहि दिग्गज डोल महि गिरि लोल सागर स्वरभरे ।
 मन हरष सभ गंधर्व सुर मुनि नाग किंनर दुख टरे ॥
 कटकटहि मर्कट विकट भट बहु कोटि कोटिन्ह धावहीं ।
 जय राम प्रबल प्रताप कोसलनाथ गुन गन गावहीं ॥

सहि सक न भार उदार अहिपति वार वारहिं मोहई ।

गह दसन पुनि पुनि कमठ पृष्ठ कठोर सो किमि सोहई ॥

रघुवीर रुचिर प्रयान प्रस्थिति जानि परम सुहावनी ।

जनु कमठ खर्पर सर्पराज सो लिखत अविचल पावनी ॥२॥

दो०—एहि विधि जाइ कृपानिधि उतरे सागर तीर ।

जहँ तहँ लागे खान फल भालु विपुल कपि बीर ॥३५॥

उहाँ निसाचर रहहिं ससंका । जब तें जारि गयउ कपि लंका ॥

निज निज गृहँ सब करहिं विचारा । नहिं निसिचर कुल केर उबारा ॥

जासु दूत बल वरनि न जाई । तेहि आएँ पुर कवन भलाई ॥

दूतिन्ह सन सुनि पुरजन बानी । मंदोदरी अधिक अकुलानी ॥

रहसि जोरि कर पति पग लागी । बोली बचन नीति रस पागी ॥

कंत करप हरि सन परिहरहू । मोर कहा अति हित हियँ धरहू ॥
 समुझत जासु दूत कइ करनी । खरहिं गर्भ रजनीचर धरनी ॥
 तासु नारि निज सचिव बोलाई । पठवहु कंत जो चहहु भलाई ॥
 तव कुल कमल विपिन दुखदाई । सीता सीत निसा सम आई ॥
 सुनहु नाथ सीता विनु दीन्हें । हित न तुम्हार संभु अज कीन्हें ॥
 दो०—राम वान अहि गन सरिस निकर निसाचर भेक ।

जव लागि ग्रसत न तव लागि जतनु करहु तजि टेक ॥३६॥
 श्रवन सुनी सठ ता करि वानी । विहसा जगत विदित अभिमानी ॥
 समय सुभाउ नारि कर साचा । मंगल महुँ भय मन अति काचा ॥
 जौ आवइ मर्कट कटकाई । जिअहिं विचारे निसिचर खाई ॥
 कंपहिं लोकप जाकीं त्रासा । तासु नारि समीत वडि हासा ॥
 अस कहि विहसि ताहि उर लाई । चलेउ सभाँ ममता अधिकाई ॥

मंदोदरी हृदयँ कर चिंता । भयउ कंत पर विधि विपरीता ॥
 बैठेउ सभाँ खवरि असि पाई । सिंधु पार सेना सब आई ॥
 वृक्षेसि सचिव उचित मत कहहू । ते सब हँसे मष्ट करि रहहू ॥
 जितेहु सुरासुर तब श्रम नाहीं । नर बानर केहि लेखे माहीं ॥
 दो०—सचिव वैद गुर तीनि जौ प्रिय बोलहिं भय आस ।

राज धर्म तन तीनि कर होइ बेगिहीं नास ॥३७॥
 सोइ रावन कहूँ वनी सहाई । अस्तुति करहिं सुनाइ सुनाई ॥
 अवसर जानि विभीषनु आवा । भ्राता चरन सीसु तेहि नावा ॥
 पुनि सिरु नाइ बैठ निज आसन । बोला बचन पाइ अनुसासन ॥
 जौ कृपाल पूछिहु मोहि वाता । मति अनुरूप कहउँ हित ताता ॥
 जो आपन चाहै कल्याना । सुजसु सुमति सुभगति सुख नाना ॥
 सो परनारि लिलार गोसाई । तजउ चउथि के चंद कि नाई ॥

चौदह भुवन एक पति होई । भूतद्रोह तिष्ठइ नहिं सोई ॥
 गुन सागर नागर नर जोऊ । अल्प लोभ भल कहइ न कोऊ ॥
 दो०—काम क्रोध मद लोभ सब नाथ नरक के पंथ ।

सब परिहरि रघुवीरहि भजहु भजहिं जेहि संत ॥३८॥
 तात राम नहिं नर भूपाछ । भुवनेस्वर कालहु कर काछ ॥
 ब्रह्म अनामय अज भगवंता । व्यापक अजित अनादि अनंता ॥
 गो द्विज धेनु देव हितकारी । कृपासिंधु मानुष तनु धारी ॥
 जन रंजन भंजन खल ब्राता । वेद धर्म रच्छक सुनु भ्राता ॥
 ताहि बयरु तजि नाइअ माथा । प्रनतारति भंजन रघुनाथा ॥
 देहु नाथ प्रभु कहूँ वैदेही । भजहु राम विनु हेतु सनेही ॥
 सरन गएँ प्रभु ताहु न त्यागा । विख द्रोह कृतअघ जेहि लागा ॥
 जासु नाम त्रय ताप नसावन । सोइ प्रभु प्रगट समुझु जियँ रावन ॥

दो०—बार बार पद लागउँ विनय करउँ दससीस ।

परिहरि मान मोह मद भजहु कोसलाधीस ॥३९(क)॥

मुनि पुलस्ति निज सिष्य सन कहि पठई यह बात ।

तुरत सो मैं प्रभु सन कही पाइ सुअवसरु तात ॥३९(ख)॥

माल्यवंत अति सचिव सयाना । तासु वचन सुनि अति सुख माना ॥

तात अनुज तव नीति विभूषन । सो उर धरहु जो कहत विभीषन ॥

रिपु उतकरप कहत सठ दोऊ । दूरि न करहु इहाँ हइ कोऊ ॥

माल्यवंत गृह गयउ बहोरी । कहइ विभीषनु पुनि कर जोरी ॥

सुमति कुमति सब कैं उर रहहीं । नाथ पुरान निगम अस कहहीं ॥

जहाँ सुमति तहँ संपति नाना । जहाँ कुमति तहँ विपति निदाना ॥

तव उर कुमति बसी विपरीता । हित अनहित मानहु रिपु प्रीता ॥

कालराति निसिचर कुल केरी । तेहि सीता पर प्रीति घनेरी ॥

दो०—तात चरन गहि मागउँ राखहु मोर दुलार ।

सीता देहु राम कहूँ अहित न होइ तुम्हार ॥४०॥

बुध पुरान श्रुति संमत वानी । कही विभीषन नीति बखानी ॥

सुनत दसानन उठा रिसाई । खल तोहि निकट मृत्यु अव आई ॥

जिअसि सदा सठ मोर जिआवा । रिपु कर पच्छ मूढ़ तोहि भावा ॥

कइसि न खल अस को जग माहीं । भुज बल जाहि जिता मैं नाहीं ॥

मम पुर बसि तपसिन्ह पर प्रीती । सठ मिलु जाइ तिन्हहि कहु नीती ॥

अस कहिं कीन्हेसि चरन प्रहारा । अनुज गहे पद बारहिं वारा ॥

उमा संत कइ इहइ दइ । मंद करत जो करइ भलाई ॥

तुम्ह पितु सरिस भलेहि मोहि मारा । रामु भजें हित नाथ तुम्हारा ॥

सचिव संग लै नभ पथ गयऊ । सबहि सुनाइ कहत अस भयऊ ॥

दो०—राघु सत्यसंकल्प प्रभु सभा कालवस तोरि ।

मैं रघुवीर सरन अब जाऊँ देहु जनि खोरि ॥४१॥

अस कहि चला विभीषनु जबहीं । आयूहीन भए सब तबहीं ॥

साधु अवग्या तुरत भवानी । कर कल्यान अखिल कै हानी ॥

रावन जबहिं विभीषन त्यागा । भयउ विभव विनु तबहिं अभागा ॥

चलेउ हरषि रघुनायक पाहीं । करत मनोरथ बहु मन माहीं ॥

देखिहउँ जाइ चरन जलजाता । अरुन मृदुल सेवक सुखदाता ॥

जे पद परसि तरी रिषिनारी । दंडक कानन पावनकारी ॥

जे पद जनकसुताँ उर लाए । कपट कुरंग संग धर धाए ॥

हर उर सर सरोज पद जेई । अहोभाग्य मैं देखिहउँ तेई ॥

दो०—जिन्ह पायन्ह के पादुकन्हि भरतु रहे मन लाइ ।

ते पद आजु विलोकिहउँ इन्ह नयनन्हि अब जाइ ॥४२॥

एहि विधि करत सप्रेम विचारा । आयउ सपदि सिंधु एहिं पारा ॥
 कपिन्ह विभीषनु आवत देखा । जाना कोउ रिपु दूत विसेषा ॥
 ताहि राखि कपीस पहिं आए । समाचार सब ताहि सुनाए ॥
 कह सुग्रीव सुनहु रघुराई । आत्रा मिलन दसानन भाई ॥
 कह प्रभु सखा वृक्षिणै काहा । कहइ कपीस सुनहु नरनाहा ॥
 जानि न जाइ निसाचर माया । कामरूप केहि कारन आया ॥
 भेद हमार लेन सठ आत्रा । राखिअ बाँधि मोहि अस भावा ॥
 सखा नीति तुम्ह नीकि विचारी । मम पन सरनागत भयहारी ॥
 सुनि प्रभु वचन हरष हनुमाना । सरनागत बच्छल भगवाना ॥
 दो०—सरनागत कहूँ जे तजहिं निज अनहित अनुमानि ।
 ते नर पावँर पापमय तिन्हहि विलोकत हानि ॥४३॥
 कोटि विप्र बध लागहिं जाहू । आएँ सरन तजउँ नहिं ताहू ॥

सनमुख होइ जीव मोहि जवहीं । जन्म कोटि अव नासहिं तवहीं ॥
 पापवंत कर सहज सुभाऊ । भजनु मोर तेहि भाव न काऊ ॥
 जौ पै दुष्टहृदय सोइ होई । मोरें सनमुख आव कि सोई ॥
 निर्मल मन जन सो मोहि पावा । मोहि कपट छल छिद्र न भावा ॥
 भेद लेन पठवा दससीसा । तवहुँ न कछु भय हानि कपीसा ॥
 जग महुँ सखा निसाचर जेते । लछिमनु हनइ निमिष महुँ तेते ॥
 जौ समीत आवा सरनाई । रखिहुँ ताहि प्राण की नाई ॥
 दो०—उभय भाँति तेहि आनहुँ हँसि कह कृपानिकेत ।

जय कृपाल कहि कपि चले अंगद हनू समेत ॥४४॥
 सादर तेहि आगे करि वानर । चले जहाँ रघुपति करुनाकर ॥
 दूरिहि ते देखे द्वौ भ्राता । नयनानंद दान के दाता ॥
 बहुरि राम छविधाम बिलोकी । रहेउ ठटुकि एकटक पल रोकी ॥

भुज प्रलंब कंजारुन लोचन । स्यामल गात प्रनत भय मोचन ॥
 सिंघ कंध आयत उर सोहा । आनन अमित मदन मन मोहा ॥
 नयन नीर पुलकित अति गाता । मन धरि धीर कही मृदु वाता ॥
 नाथ दसानन कर मैं भ्राता । निसिचर वंस जनम सुरत्राता ॥
 सहज पापप्रिय तामस देहा । जथा उल्लकहि तम पर नेहा ॥
 दो०—श्रवन सुजसु सुनि आयउँ प्रभु भंजन भव भीर ।

त्राहि त्राहि आरति हरन सरन सुखद रघुवीर ॥४५॥
 अस कहि करत दंडवत देखा । तुरत उठे प्रभु हरष विसेषा ॥
 दीन वचन सुनि प्रभु मन भावा । भुज विसाल गहि हृदयँ लगावा ॥
 अनुज सहित मिलि ढिग बैठारी । बोले वचन भगत भयहारी ॥
 कहु लंकेस सहित परिवारा । कुसल कुठाहर वास तुम्हारा ॥
 खल मंडलीं बसहु दिनु राती । सब्बा धरम निब्रह्म केहि भाँती ॥

मैं जानउँ तुम्हारि सब रीती । अति नय निपुन न भाव अनीती ॥
 बरु भल वास नरक कर ताता । दुष्ट संग जनि देइ बिधाता ॥
 अब पद देखि कुसल रघुराया । जौं तुम्ह कीन्हि जानि जन दाया ॥
 दो०—तब लगि कुसल न जीव कहूँ सपनेहुँ मन विश्राम ।

जब लगि भजत न राम कहूँ सोक धाम तजि काम ॥४६॥
 तब लगि हृदयँ बसत खल नाना । लोभ मोह मच्छर मद माना ॥
 जब लगि उर न बसत रघुनाथा । धरें चाप सायक कटि भाथा ॥
 ममता तरुन तमी अँधिआरी । राग द्वेष उल्लूक सुखकारी ॥
 तब लगि बसति जीव मन माहीं । जब लगि प्रभु प्रताप रवि नाहीं ॥
 अब मैं कुसल मिटे भय भारे । देखि राम पद कमल तुम्हारे ॥
 तुम्ह कृपाल जा पर अनुकूल । ताहि न ब्याप त्रिविध भव सूला ॥
 मैं निसिचर अति अधम सुभाऊ । सुम आचरनु कीन्ह नहिं काऊ ॥

जासु रूप मुनि ध्यान न आवा । तेहि प्रभु हरषि हृदयँ मोहि लावा ॥

दो०—अहोभाग्य मम अभित अति राम कृपा सुख पुंज ।

देखेउँ नयन विरंचि सिव सेव्य जुगल पद कंज ॥४७॥

सुनहु सखा निज कहउँ सुभाऊ । जान भुसुंढि संभु गिरिजाऊ ॥

जौं नर होइ चराचर द्रोही । आवै समय सरन तकि मोही ॥

तजि मद मोह कपट छल नाना । करउँ सब तेहि साधु समाना ॥

जननी जनक बंधु सुत दारा । तनु धनु भवन सुहृद परिवारा ॥

सब कै ममता ताग बटोरी । मम पद मनहि बाँध बरि डोरी ॥

समदरसी इच्छा कछु नाहीं । हरष सोक भय नहिं मन माहीं ॥

अस सज्जन मम उर बस कैसें । लोभी हृदयँ बसइ धनु जैसें ॥

तुम्ह सारिखे संत प्रिय मोरें । धरउँ देह नहिं आन निहोरें ॥

दो०—सगुन उपासक परहित निरत नीति दृढ़ नेम ।

ते नर प्रान समान मम जिन्ह कें द्विज पद प्रेम ॥४८॥

सुनु लंकेस सकल गुन तोरें । तातें तुम्ह अतिसय प्रिय मोरें ॥
राम बचन सुनि बानर जूथा । सकल कहहिं जय कृपा बरूथा ॥
सुनत बिभीषनु प्रभु कै बानी । नहिं अघात श्रवनामृत जानी ॥
पद अंबुज गहि बारहिं बारा । हृदयै समात न प्रेमु अपारा ॥
सुनहु देव सचराचर स्वामी । प्रनतपाल उर अंतरजामी ॥
उर कछु प्रथम बासना रही । प्रभु पद प्रीति सरित सो बही ॥
अब कृपाल निज भगति पावनी । देहु सदा सिव मन भावनी ॥
एवमस्तु कहि प्रभु रनधीरा । मागा तुरत सिंधु कर नीरा ॥
जदपि सखा तव इच्छा नाहीं । मोर दरसु अमोघ जग माहीं ॥
अस कहि राम तिलक तेहि सारा । सुमन बृष्टि नभ भई अपारा ॥

दो०—रावन क्रोध अनल निज स्वास समीर प्रचंड ।

जरत विभीषनु राखेउ दीन्हेउ राजु अखंड ॥४९(क)॥

जो संपति सिव रावनहि दीन्हि दिएँ दस माथ ।

सोइ संपदा विभीषनहि सकुचि दीन्हि रघुनाथ ॥४९(ख)॥

अस प्रभु छडि भजहिं जे आना । ते नर पसु त्रिनु पूँछ विषाना ॥

निज जन जानि ताहि अपनावा । प्रभु सुभाव कपि कुल मन भावा ॥

पुनि सर्वग्य सर्व उर बासी । सर्वरूप सब रहित उदासी ॥

बोले वचन नीति प्रतिपालक । कारन मनुज दनुज कुल घालक ॥

सुनु कपीस लंकापति वीरा । केहि विधि तरिअ जलधि गंभीरा ॥

संकुल मकर उरग श्मश्रु जाती । अति अगाध दुस्तर सब भाँती ॥

कह लंकेस सुनहु रघुनायक । कोटि सिंधु सोषक तव सायक ॥

जद्यपि तदपि नीति असि गाई । विनय करिअ सागर सन जाई ॥

दो०—प्रभु तुम्हार कुलगुर जलधि कहिहि उपाय विचारि ।

विनु प्रयास सागर तरिहि सकल भालु कपि धारि ॥५०॥

सखा कही तुम्ह नीकि उपाई । करिअ दैव जौं होइ सहाई ॥

मंत्र न यह लछिमन मन भावा । राम वचन सुनि अति दुख पावा ॥

नाथ दैव कर कवन भरोसा । सोषिअ सिंधु करिअ मन रोसा ॥

कादर मन कहूँ एक अधारा । दैव दैव आलसी पुकारा ॥

सुनत बिहसि बोले रघुबीरा । ऐसेहिं करव धरहु मन धीरा ॥

अस कहि प्रभु अनुजहि समुझाई । सिंधु समीप गए रघुराई ॥

प्रथम प्रनाम कीन्ह सिरु नाई । बैठे पुनि तट दर्भ डसाई ॥

जबहिं बिभीषन प्रभु पहिं आए । पाछें रावन दूत पठाए ॥

दो०—सकल चरित तिन्ह देखे धरें कपट कपि देह ।

प्रभु गुन हृदयँ सराहहिं सरनागत पर नेह ॥५१॥
प्रगट बखानहिं राम सुभाऊ । अति सप्रेम गा विसरि दुराऊ ॥
रिपु के दूत कपिन्ह तब जाने । सकल बाँधि कपीस पहिं आने ॥
कह सुग्रीव सुनहु सब वानर । अंग भंग करि पठवहु निसिचर ॥
सुनि सुग्रीव वचन कपि धाए । बाँधि कटक चहु पास फिराए ॥
बहु प्रकार मारन कपि लागे । दीन पुकारत तदपि न त्यागे ॥
जो हमार हर नासा काना । तेहि कोसलाधीस कै आना ॥
सुनि लछिमन सब निकट बोलाए । दया लागि हँसि तुरत छोड़ाए ॥
रावन कर दीजहु यह पाती । लछिमन वचन बाचु कुलघाती ॥
दो०—कहेहु सुखागर मूढ़ सन मम संदेसु उदार ।
सीता देख मिलहु न त आवा कालु तुम्हार ॥५२॥

तुरत नाइ लछिमन पद माथा । चले दूत बरनत गुन गाथा ॥
 कहत राम जसु लंकाँ आए । रावन चरन सीस तिन्ह नाए ॥
 विहसि दसानन पूँछी बाता । कहसिन सुक आपनि कुसलाता ॥
 पुनि कहु खबरि बिभीषन केरी । जाहि मृत्यु आई अति नेरी ॥
 करत राज लंका सठ त्यागी । होइहि जव कर कीट अभागी ॥
 पुनि कहु भालु कीस कटकाई । कठिन काल प्रेरित चलि आई ॥
 जिन्ह के जीवन कर रखवारा । भयउ मृदुल चित सिंधु बिचारा ॥
 कहु तपसिन्ह कै बात बहोरी । जिन्ह के हृदयँ त्रास अति मोरी ॥

दो०—की भइ भेंट कि फिरि गए श्रवन सुजसु सुनि मोर ।

कहसिन रिपु दल तेज बल बहुत चकित चित तोर ॥५३॥
 नाथ कृपा करि पूँछेहु जैसे । मानहु कहा क्रोध तजि तैसे ॥
 मिला जाइ जब अनुज तुम्हारा । जातहि राम तिलक तेहि सारा ॥

रावन दूत हमहि सुनि काना । कपिन्ह बाँधि दीन्हें दुख नाना ॥
 श्रवन नासिका काटैं लागे । राम सपथ दीन्हें हम त्यागे ॥
 पूँछिहु नाथ राम कटकाई । बदन कोटि सत वरनि न जाई ॥
 नाना वरन भालु कपि धारी । विकटानन विसाल भयकारी ॥
 जेहि पुर दहेउ हतेउ सुत तोरा । सकल कपिन्ह महुँ तेहि बलु थोरा ॥
 अमित नाम भट कठिन कराल । अमित नाग बल विपुल विसाल ॥
 दो०—द्विविद भयंद नील नल अंगद गद विकटासि ।

दधिमुरख केहरि निसठ सठ जासवंत बलरासि ॥५४॥

ए कपि सब सुग्रीव समाना । इन्ह सम कोटिन्ह गनइ को नाना ॥
 राम कृपाँ अतुलित बल तिन्हहीं । तृन समान त्रैलोकहि गनहीं ॥
 अस मैं सुना श्रवन दसकंधर । पदुम अठारह जूथप बंदर ॥
 नाथ कटक महुँ सो कपि नाहीं । जो न तुम्हहि जीतै रन माहीं ॥

परम क्रोध मीजहिं सब हाथा । आयसु पै न देहिं रघुनाथा ॥
 सोषहिं सिंधु सहित शेष ब्याला । पूरहिं न त भरि कुधर बिसाला ॥
 मर्दि गर्द मिलवहिं दससीसा । ऐसेइ बचन कहहिं सब कीसा ॥
 गर्जहिं तर्जहिं सहज असंका । मानहुँ प्रसन चहत हहिं लंका ॥
 दो०—सहज सूर कपि भालु सब पुनि सिर पर प्रभु राम ।

रावन काल कोटि कहूँ जीति सकहिं संग्राम ॥५५॥
 राम तेज बल बुधि त्रिपुलाई । सेष सहस सत सकहिं न गाई ॥
 सक सर एक सोषि सत सागर । तव भ्रातहि पूछेउ नय नागर ॥
 तासु बचन सुनि सागर पाहीं । मागत पंथ कृपा मन माहीं ॥
 सुनत बचन बिहसा दससीसा । जौँ असि मति सहाय कृत कीसा ॥
 सहज भीरु कर बचन दृढ़ाई । सागर सन ठानी मचलाई ॥
 मूढ़ मृषा का करसि बड़ाई । रिपु बल बुद्धि थाह मै पाई ॥

सचिव समीत विभीषण जाके । विजय विभूति कहाँ जग ताके ॥
 सुनि खल वचन दूत रिस बाढ़ी । समय त्रिचारि पत्रिका काढ़ी ॥
 रामानुज दीन्ही यह पाती । नाथ वचाइ जुड़ावहु छाती ॥
 बिहसि वाम कर लीन्ही रावन । सचिव बोलि सठ लागि वचावन ॥
 दो०—बातन्ह मनहि रिझाइ सठ जनि घालसि कुल खीस ।

राम विरोध न उबरसि सरन त्रिष्णु अज ईस ॥५६ (क)॥

की तजि मान अनुज इव प्रभु पद पंकज भृंग ।

होहि कि राम सरानल खल कुल सहित पतंग ॥५६ (ख)॥

सुनत समय मन मुख मुसुकाई । कहत दसानन सवहि सुनाई ॥
 भूमि परा कर गहत अकासा । लघु तापस कर वाग विलासा ॥
 कह सुक नाथ सत्य सब बानी । समुझहु छाड़ि प्रकृति अभिमानी ॥
 सुनहु वचन मम परिहरि क्रोधा । नाथ राम सन तजहु विरोधा ॥

अति कोमल रघुवीर सुभाऊ । जद्यपि अखिल लोक कर राऊ ॥
 मिलत कृपा तुम्ह पर प्रभु करिही । उर अपराध न एकड़ धरिही ॥
 जनकसुता रघुनाथहि दीजे । एतना कहा मोर प्रभु कीजे ॥
 जब तेहि कहा देन बैदेही । चरन प्रहार कीन्ह सठ तेही ॥
 नाइ चरन सिरु चला सो तहाँ । कृपासिंधु रघुनायक जहाँ ॥
 करि प्रनामु निज कथा सुनाई । राम कृपाँ आपनि गति पाई ॥
 रिषि अगस्ति कीं साप भवानी । राछस भयउ रहा मुनि ग्यानी ॥
 बंदि राम पद बारहिं बारा । मुनि निज आश्रम कहूँ पगु धारा ॥
 दो०—बिनय न मानत जलधि जड़ गए तीनि दिन बीति ।

बोले राम सक्रोध तब भय बिनु होइ न प्रीति ॥५७॥
 लछिमन बान सरासन आनू । सोषौ बारिधि बिसिख कृसानू ॥
 सठ सन बिनय कुटिल सन प्रीती । सहज कृपन सन सुंदर नीती ॥

ममता रत सन ग्यान कहानी । अति लोभी सन विरति बखानी ॥
 क्रोधिहि सम कामिहि हरिकथा । ऊसर बीज वएँ फल जथा ॥
 अस कहि रघुपति चाप चढ़ावा । यह मत लछिमन के मन भावा ॥
 संधानेउ प्रभु बिसिख कराला । उठी उदधि उर अंतर ज्वाला ॥
 मकर उरग झष गन अकुलाने । जरत जंतु जलनिधि जब जाने ॥
 कनक धार भरि मनिगन नाना । विप्र रूप आयउ तजि माना ॥
 दो०—काटेहि पइ कदरी फरइ कोटि जतन कोउ सींच ।

विनय न मान खगोस सुनु डाटेहि पइ नच नीच ॥५८॥
 सभय सिंधु गहि पद प्रभु केरे । छमहु नाथ सब अवगुन मेरे ॥
 गगन समीर अनल जल धरनी । इन्ह कइ नाथ सहज जड़ करनी ॥
 तव प्रेरित मायाँ उपजाए । सृष्टि हेतु सब ग्रंथनि गाए ॥
 प्रभु आयसु जेहि कहँ जस अहई । सो तेहि भाँति रहें सुख लहई ॥

प्रभु भल कीन्ह मोहि सिख दीन्ही । मरजादा पुनि तुम्हरी कीन्ही ॥
 ढोल गवाँर सूद्र पसु नारी । सकल ताड़ना के अधिकारी ॥
 प्रभु प्रताप मैं जाब सुखाई । उतरिहि कटकु न मोरि बड़ाई ॥
 प्रभु अग्या अपेल श्रुति गाई । करौं सो बेगि जो तुम्हहि सोहाई ॥

दो०—सुनत विनीत बचन अति कह कृपाल मुसुकाई ।

जेहि बिधि उतरै कपि कटकु तात सो कहहु उपाई ॥५९॥

नाथ नील नल कपि द्वौ भाई । लरिकाईं रिषि आसिष पाई ॥
 तिन्ह कें परस किँ गिरि भारे । तरिहि जलधि प्रताप तुम्हारे ॥
 मैं पुनि उर धरि प्रभु प्रमुताई । करिहुँ बल अनुमान सहाई ॥
 एहि बिधि नाथ पयोधि बँधाइअ । जेहि यह सुजसु लोक तिहुँ गाइअ ॥
 एहि सर मम उत्तर तट वासी । हतहु नाथ खल नर अघ रासी ॥
 सुनि कृपाल सागर मन पीरा । तुरतहि हरी राम रन धीरा ॥

देखि राम बल पौरुष भारी । हरषि पयोनिधि भयउ सुखारी ॥
 सकल चरित कहि प्रभुहि सुनावा । चरन वंदि पाथोधि सिधावा ॥
 छं०—निज भवन गवनेउ सिंधु श्रीरघुपतिहि यह मत भायऊ ।
 यह चरित कलि मलहर जथामति दास तुलसी गायऊ ॥
 सुख भवन संसय समन दवन विपाद रघुपति गुन गना ।
 तजि सकल आस भरोस गावहि सुनहि संतत सठ मना ॥
 दो०—सकल सुमंगल दायक रघुनायक गुन गान ।
 सादर सुनहिं ते तरहिं भव सिंधु बिना जलजान ॥६०॥

(सुन्दरकाण्ड समाप्त)



मिलनेका पता—

गीताप्रेस, पो० गीताप्रेस (गोरखपुर)
